

പതിനഞ്ചാം കേരള നിയമസഭ

മൂന്നാം സമ്മേളനം

ബഹു സ്പീക്കറുടെ റൂളിംഗ്

26-10-2021

(15) ധനകാര്യമെമ്മോറാണ്ടത്തിലെ അവ്യക്തത

2021 ഒക്ടോബർ 26-ാം തീയതി നിയമനിർമ്മാണകാര്യത്തിൽ, 2021-ലെ കേരള തയ്യൽ തൊഴിലാളി ക്ഷേമനിധി (ഭേദഗതി) ബില്ലിന്റെ അവതരണവേളയിൽ, പ്രസ്തുത ബില്ലിലെ ധനകാര്യമെമ്മോറാണ്ടം തെറ്റിദ്ധാരണാജനകവും വസ്തുതാവിരുദ്ധവുമാണെന്നും 1994-ലെ നിയമത്തിൽ തയ്യൽ തൊഴിലാളികളും സ്വയംതൊഴിലിൽ ഏർപ്പെട്ടിരിക്കുന്ന ആളുകളും ഒരു വർഷം നൽകിയ അംശദായത്തിന്റെ പത്ത് ശതമാനത്തിന് തുല്യമായ തുക നിധിയിലേയ്ക്ക് ഗ്രാന്റായി നൽകണമെന്ന് വ്യവസ്ഥ ചെയ്തിട്ടുണ്ടെന്നും ബിൽ നിയമമാകുന്നതോടെ സർക്കാർ വിഹിതത്തിൽ 2.5 കോടി രൂപയുടെ വർദ്ധനയുണ്ടാകുമെന്നും ചട്ടപ്രകാരം റെക്കറിംഗ് ആൻഡ് നോൺറെക്കറിംഗ് എക്സ്പെൻഡിച്ചർ ധനകാര്യമെമ്മോറാണ്ടത്തിൽ കാണിക്കേണ്ടതാണെന്നും അതിനാൽ ബില്ലിന്റെ അവതരണം മാറ്റിവെയ്ക്കുകയും ഇക്കാര്യത്തിൽ റൂളിംഗ് നൽകുകയും ചെയ്യണമെന്ന് പ്രതിപക്ഷത്തെ ഒരംഗം ക്രമപ്രശ്നത്തിലൂടെ ആവശ്യപ്പെടുകയുണ്ടായി.

2021-ലെ കേരള തയ്യൽ തൊഴിലാളി ക്ഷേമനിധി (ഭേദഗതി)

ബില്ലിൽ, ഓരോ തയ്യൽ തൊഴിലാളിയും സ്വയം തൊഴിലിൽ ഏർപ്പെട്ടിരിക്കുന്ന ഓരോ ആളും പ്രതിമാസം അൻപത് രൂപ വീതവും ഓരോ തൊഴിലുടമയും അയാൾ നിയോഗിച്ചിട്ടുള്ള ഓരോ തയ്യൽ തൊഴിലാളിയെ സംബന്ധിച്ചും പ്രതിമാസം ഇരുപത്തിയഞ്ച് രൂപ വീതവും നിധിയിലേയ്ക്ക് അംശദായം നൽകേണ്ടതാണെന്ന് വ്യവസ്ഥ ചെയ്യുന്നുണ്ടെന്നും 1994-ലെ വകുപ്പുപ്രകാരം തയ്യൽ തൊഴിലാളിയും സ്വയം തൊഴിലിൽ ഏർപ്പെട്ടിരിക്കുന്നവരും ഒരു വർഷം നൽകിയ അംശദായത്തിന്റെ പത്ത് ശതമാനത്തിന് തുല്യമായ തുക ഗ്രാന്റായി നിധിയിലേയ്ക്ക് നൽകേണ്ടതാണെന്നും എന്നാൽ ക്ലിപ്ത നിബന്ധനയിൽ, പ്രതിമാസ അംശദായ തുക 10 രൂപയിൽ അധികമായി വർദ്ധിപ്പിക്കുമ്പോൾ അപ്രകാരമുള്ള വർദ്ധനവിനാനുപാതികമായി ഗ്രാന്റ് നൽകുന്നതിന് സർക്കാരിന് ബാധ്യതയുണ്ടായിരിക്കുന്നതല്ലെന്നും ആയതിനാൽ ബിൽ പ്രാബല്യത്തിൽ വരുമ്പോൾ സഞ്ചിതനിധിയിൽനിന്നും അധികച്ചെലവ് ഉണ്ടാകുന്നില്ലെന്നും പൊതുവിദ്യാഭ്യാസ-തൊഴിൽ വകുപ്പുമന്ത്രി വിശദീകരണം

നൽകുകയുണ്ടായി.

ബഹുമാനപ്പെട്ട സ്പീക്കർ താഴെപ്പറയുംപ്രകാരം റൂളിംഗ് നൽകി .

"തൊഴിലാളികൾ ക്ഷേമനിധിയിലേയ്ക്ക് അടയ്ക്കേണ്ട അംശദായം വർദ്ധിപ്പിക്കുന്നതിനനുസൃതമായി സർക്കാർ നൽകേണ്ട വിഹിതം വർദ്ധിക്കുന്നതാണ്. എന്നാൽ മൂലനിയമത്തിലെ ക്ലിപ്ത നിബന്ധനയിൽ അംശദായ വർദ്ധനവിനാനുപാതികമായി സർക്കാർ ഗ്രാന്റ് നൽകേണ്ടതില്ലെന്ന് വ്യവസ്ഥ ചെയ്യപ്പെട്ടിരിക്കുന്നതിനാൽ സഞ്ചിത നിധിയിൽനിന്നും അധികച്ചെലവുണ്ടാകില്ലെന്ന വിശദീകരണം തൃപ്തികരമായതിനാൽ ക്രമപ്രശ്നം നിലനിൽക്കുന്നതല്ല."